

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrīmadbhāgavatē daśamaskandhē
॥ śrīkṛṣṇajananaślōkāḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrīkṛṣṇajananaślōkāḥ ॥

śrīśuka uvāca

atha sarvaguṇōpētaḥ kālah paramaśōbhanaḥ |

yarhyēvājanajanmarkṣaṃ śāntarkṣagrahatāarakam || 1 ||

diśaḥ prasēdurgaganaṃ nirmalōḍugaṇōdayam |

mahī maṅgalabhūyiṣṭhapuragrāmavrajākarā || 2 ||

nadyaḥ prasannasalilā hradā jalaruhaśriyaḥ |

dvijālikulasannādastabakā vanarājayaḥ || 3 ||

vavau vāyuḥ sukhasparśaḥ puṇyagandhavahaḥ śuciḥ |

agnayaśca dvijātīnāṃ śāntāstatra samindhata || 4 ||

manāṃsyāsan prasannāni sādḥūnāmasuradrūhām |

jāyamānē'janē tasmin nēdurdundubhayō divi || 5 ||

jaguḥ kinnaragandharvāstuṣṭuvuḥ siddhacāraṇāḥ |

vidyādharyaśca nanṛturapsarōbhiḥ samaṃ tadā || 6 ||

mumucurmunayō dēvāḥ sumanāṃsi mudānvitāḥ |

mandaṃ mandaṃ jaladharā jagarjuranusāgaram || 7 ||

niśīthē tama udbhūtē jāyamānē janārdanē |

dēvakyāṃ dēvarūpiṇyāṃ viṣṇuḥ sarvaguhāśayaḥ |

āvīrāsīd yathā prācyāṃ diśīnduriva puṣkalaḥ || 8 ||

tamadbhutaṃ bālakamambujēkṣaṇaṃ
caturbhujam śaṅkhagadāryudāyudham |
śrīvatsalakṣmaṃ galaśōbhikaustubhaṃ
pītāmbaram sāndrapayōdasaubhagam || 9 ||

mahārhavaidūryakirīṭakuṇḍala -
tviṣā pariṣvaktasahasrakuntalam |
uddāmakāñcyaṅgadakaṅkaṅādibhi -
rvirōcamānaṃ vasudēva aikṣata || 10 ||

sa vismayōtphullavilōcanō hariṃ
sutaṃ vilōkyānakadundubhistadā |
kṛṣṇāvatārōtsavasambhramō'spṛśan
mudādvijēbhyō'yutamāplutō gavām || 11 ||

athainamastaudavadhārya pūruṣaṃ
paraṃ natāṅgaḥ kṛtadhīḥ kṛtāñjaliḥ |
svarōciṣā bhārata sūtikāgrhaṃ
virōcayantaṃ gatabhīḥ prabhāvavit || 12 ||

vasudēva uvāca
viditō'si bhavān sākṣāt puruṣaḥ prakṛtēḥ paraḥ |
kēvalānubhavānandasvarūpaḥ sarvabuddhidṛk || 13 ||

sa ēva svaprakṛtyēdaṃ sṛṣṭvāgrē triguṇātmakam |
tadanu tvaṃ hyapraviṣṭaḥ praviṣṭa iva bhāvyasē || 14 ||

yathēmē'vikṛtā bhāvāstathā tē vikṛtaiḥ saha |
nānāvīryāḥ pṛthagbhūtā virājaṃ janayanti hi || 15 ||

sannipatya samutpādyā dṛśyantē'nugatā iva |
prāgēva vidyamānatvānna tēṣāmiha sambhavaḥ || 16 ||

ēvaṃ bhavān buddhyanumēyalakṣaṇai -
rgrāhyairguṇaiḥ sannapi tadguṇāgrahaḥ |
anāvṛtatvād bahirantaraṃ na tē
sarvasya sarvātmana ātmavastunaḥ || 17 ||

ya ātmanō dṛśyaguṇēṣu sanniti
vyavasyatē svavyatirēkatō'budhaḥ |
vinānuvādaṃ na ca tanmanīṣitaṃ
saṃyag yatastyaktamupādadat pumān || 18 ||

tvattō'sya janmasthitisaṃyamān vibhō
vadantyanīhādaguṇādavikriyāt |
tvayīśvarē brahmaṇi nō virudhyatē
tvadāśrayatvādupacaryatē guṇaiḥ || 19 ||

sa tvam trilōkasthitayē svamāyayā
bibharṣi śuklaṃ khalu varṇamātmanaḥ |
sargāya raktaṃ rajasōpabr̥ṃhitaṃ
kr̥ṣṇaṃ ca varṇaṃ tamasā janātyayē || 20 ||

tvamasya lōkasya vibhō rirakṣiṣu -
rgrhē'vatīrṇō'si mamākhilēśvara |
rājanyasaṃjñāsarakōṭiyūthapai -
rnirvyūhyamānā nihaniṣyasē camūḥ || 21 ||

ayaṃ tvasabhyastava janma nau gr̥hē
śrutvāgrajāmstē nyavadhīt surēśvara |

sa tē'vatāraṃ puruṣaiḥ samarpitaṃ
śrutvādhunaivābhisaratyudāyudhaḥ || 22 ||

śrīśuka uvāca
athainamātmajaṃ vīkṣya mahāpuruṣalakṣaṇam |
dēvakī tamupādhāvat kaṃsād bhītā śucismitā || 23 ||

dēvakyuvāca
rūpaṃ yat tat prāhuravyaktamādyam
brahma jyōtirnirguṇam nirvikāram |
sattāmātraṃ nirviśēṣam nirīham
sa tvaṃ sākṣād viṣṇuradhyātmadīpaḥ || 24 ||

naṣṭe lōkē dviparārdhāvasānē
mahābhūtēṣvādibhūtaṃ gatēṣu |
vyaktē'vyaktaṃ kālavēgēna yātē
bhavānēkaḥ śiṣyatē śēṣasaṃjñāḥ || 25 ||

yō'yaṃ kālastasya tē'vyaktabandhō
cēṣṭāmāhuścēṣṭatē yēna viśvam |
nimēṣādirvatsarāntō mahīyāṃ -
staṃ tvēsānaṃ kṣēmadhāma prapadyē || 26 ||

martyō mṛtyuvyālabhītaḥ palāyan
lōkān sarvānnirbhayaṃ nādhyagacchat |
tvatpādābjaṃ prāpya yadṛcchayādya
svasthaḥ śētē mṛtyurasmādapaiti || 27 ||

sa tvaṃ ghōrādugrasēnātmajānna -
strāhi trastān bhṛtyavitrāsahāsi |

rūpaṃ cēdaṃ pauraṣaṃ dhyānadhiṣṇyaṃ
mā pratyakṣaṃ māṃsadr̥śāṃ kṛṣīṣṭhāḥ || 28 ||

janma tē mayyasau pāpō mā vidyānmadhusūdana |
samudvijē bhavaddhētōḥ kaṃsādahamadhīradhīḥ || 29 ||

upasaṃhara viśvātmannadō rūpamalaukikam |
śaṅkhacakraḡadāpadmaśriyā juṣṭaṃ caturbhujam || 30 ||

viśvaṃ yadētāt svatanau niśāntē
yathāvakāśaṃ puruṣaḥ parō bhavān |
bibharti sō'yaṃ mama garbhagō'bhū -
dahō nṛlōkasya viḡambanaṃ hi tat || 31 ||

śrībhagavānuvāca
tvamēva pūrvasargē'bhūḥ pṛśniḥ svāyambhuvē sati |
tadāyaṃ sutapā nāma prajāpatirakalmaṣaḥ || 32 ||

yuvāṃ vai brahmaṇā'diṣṭau prajāśargē yadā tataḥ |
sanniyamyēndriyagrāmaṃ tēpāthē paramaṃ tapaḥ || 33 ||

varṣavātātapahimagharmakālaguṇānanu |
sahamānau śvāsarōdhavinirdhūtamanōmalau || 34 ||

śīrṇaparṇānilāhārāvupaśāntēna cētasā |
mattaḥ kāmānabhīpsantau madārādhanamīhatuḥ || 35 ||

ēvaṃ vāṃ tapyatōstīvraṃ tapaḥ paramaduṣkaram |
divyavarṣasahasrāṇi dvādaśēyurmadātmanōḥ || 36 ||

tadā vāṃ parituṣṭō'hamamunā vapuṣānaghē |
tapasā śraddhayā nityaṃ bhaktyā ca hṛdi bhāvitaḥ || 37 ||

prādurāsaṃ varadarāḍ yuvayōḥ kāmaditsayā |
vriyatāṃ vara ityuktē mādrśō vāṃ vṛtaḥ sutah || 38 ||

ajuṣṭagrāmyaviṣayāvanapatyau ca dampatī |
na vavrāthē'pavargaṃ mē mōhitau mama māyayā || 39 ||

gatē mayi yuvāṃ labdhvā varam matsadrśaṃ sutam |
grāmyān bhōgānabhuñjāthāṃ yuvāṃ prāptamanōrathau || 40 ||

adrṣṭvānyatamaṃ lōkē śīlaudāryaguṇaiḥ samam |
ahaṃ sutō vāmahavaṃ pṛśnigarbha iti śrutah || 41 ||

tayōrvāṃ punarēvāhamadityāmāsa kaśyapāt |
upēndra iti vikhyātō vāmanatvācca vāmanaḥ || 42 ||

ṛṭṭiyē'smin bhavē'haṃ vai tēnaiva vapuṣātha vām |
jātō bhūyastayōrēva satyaṃ mē vyāhṛtaṃ sati || 43 ||

ētaḍ vāṃ darśitaṃ rūpaṃ prāgjanmasmaraṇāya mē |
nānyathā madbhavaṃ jñānaṃ martyaliṅgēna jāyatē || 44 ||

yuvāṃ māṃ putrabhāvēna brahmabhāvēna cāsakṛt |
cintayantau kṛtasnēhau yāsyēthē madgatiṃ parām || 45 ||

śrīśuka uvāca
ityuktvā'siddharistūṣṇīṃ bhagavānātmamāyayā |
pitrōḥ sampaśyatōḥ sadyō babhūva prakṛtaḥ śīsuḥ || 46 ||

tataśca śaurirbhagavatpracōditaḥ
sutaṃ samādāya sa sūtikāgrhāt |
yadā bahirgantumiyēṣa tarhyajā
yā yōgamāyājani nandajāyayā || 47 ||

tayā hṛtapratyayasarvavṛttiṣu
dvāḥsthēṣu paureṣvapi śāyitēṣvatha |
dvārastu sarvāḥ pihitā duratyayā
bṛhatkapāṭāyasakīlaśṛṅkhalaiḥ || 48 ||

tāḥ kṛṣṇavāhē vasudēva āgatē
svayaṃ vyavaryanta yathā tamō ravēḥ |
vavarṣa parjanya upāṃśugarjitaḥ
śēṣō'nvagād vāri nivārayan phaṇaiḥ || 49 ||

maghōni varṣatyasaḥṛd yamānujā
gambhīratōyaughajavōrmiphēnilā |
bhayānakāvartaśatākulā nadī
mārgaṃ dadau sindhuriva śriyaḥ patēḥ || 50 ||

nandavrajaṃ śaurirupētya tatra tān
gōpān prasuptānupalabhya nidrayā |
sutaṃ yaśōdāśayanē nidhāya tat
sutāmupādāya punargṛhānagāt || 51 ||

dēvakyāḥ śayanē nyasya vasudēvō'tha dārikām |
pratimucya padōrlōhamāstē pūrvavadāvṛtaḥ || 52 ||

yaśōdā nandapatnī ca jātāṃ paramabudhyata |
na talliṅgaṃ pariśrāntā nidrayāpagatasmṛtiḥ || 53 ||

|| iti śrīkṛṣṇajananaślōkāḥ samāptāḥ ||